

30 ta' Gunju, 1961

Imhalef:—

Onor. Dr. W. Harding, C.B.E., K.M., B.Litt., LL.D.

Ferdinand Sant

versus

Giovanni Buttigieg et.

**Glieda — Danni — Komunjoni tal-Akkwisti — Mara —
Spejjeż Ġudizzjarji — Art. 1372(2) tal-Kodiċi Ċivili**

F'każijiet ta' glied bejn membri diversi ta' familji ostili għal xulxin, fejn generalment ix-xhieda prinċipali huma sospetti minhabba parzjalità stante l-"esprit de famille", u li f'ihom il-kolluttazzjoni ma tkunx limitata għal tnejn imma tkun generalizzata għal membri diversi tal-familji ostili, il-verità għandha tkun rċerkata fil-valutazzjoni tal-isfond kollu taċ-ċirkustanzi anteedenti u konkomitanti, li mbagħad iservu għall-apprezzament gust tax-xhiediet singoli. Fir-rankuri preċedenti, li mbagħad jiskuppjaw fi glied, kull familja thoss li għandha raġun hi, u fil-glieda tad-diversi membri kull wieheh jara ruhu, tajjeb jew hażin, bhala reagenti għall-ingustizzja u bhala aggređit.

Id-diskrezzjoni tal-Qorti fl-apprezzament tad-danni konsegwenzjali għal glied simili ma tistgħax tiġi eżerċitata hlief b'mod approssimattiv.

Id-debiti għar-riparazzjonijiet ċivili derivanti minn reat kommess volontarjament minn mara miżżewġa ma għandhomx ikunu a karigu tal-komunjoni tal-akkwisti, kif ma humiez dawk tar-raġel.

L-attur li jissokkombi f'domanda li hu jagħmel b'ie x jithallas minn għand ir-raġel għal danni simili kaġunati minn martu ma jistgħax filmenta jekk il-Qorti twaħhlu l-ispejjeż tal-kawża fil-konfront tar-raġel li fiġi liberat mid-domanda avanzata kontra tiegħu; għaz hu jkun baqa' sokkombent vis-a-vis ir-raġel għal raġunijiet ga stabbiliti fil-ġurisprudenza nostrali, u mhux in bażi għal xi punt ta' dritt dubbjus jew ġdid.

Il-Qorti:— Rat l-avviz tal-attur quddiem il-Qorti tal-Magistrati ta' Malta, li bih talab li l-konvenuti jigu kundannati jhallsu lill-attur is-somma ta' £9. 3. 6d, jew kull ammont ieħor verjuri, għal danni li huma kkagunawlu xi zmien ilu, kif jiġi pruvat waqt il-kawża; bl-interessi legali. Bl-ispejjeż, kompriżi dawk tal-ittra nterpellatorja, u bl-ingunzjoni lill-konvenuti għas-subizzjoni;

Rat is-sentenza ta' dik il-Qorti tas-16 ta' Mejju 1961, li biha ċaħdet it-talba tal-attur in kwantu diretta kontra l-konvenut Giovanni Buttigieg, bl-ispejjeż tiegħu kontra l-attur, u laqgħet it-talba tal-attur in kwantu diretta kontra l-konvenuta Carmela Buttigieg, u kkundannatha tħallas lill-attur is-somma ta' £5. 10. 0d; l-ispejjeż, barra dawk ga deċiżi, jithallsu terz mill-attur u żewġ terzi mill-konvenuta Carmela Buttigieg. Dik il-Qorti kkunsidrat;

Illi din il-Qorti ma taqbelx mal-konklużjoni li għaliha wasal il-perit, u ċjoè li kienet il-konvenuta li aggreddiet lill-mart l-attur. Infatti, għalkemm mart l-attur u bintha qalu li kienet il-konvenuta li aggreddiet lill-mart l-attur, il-konvenuta tgħid li kienet Delina Sant li marret fuqha u hi ddefendiet ruhha u mbuttatha, u waqqgħetha mal-art. Inoltre, Adelina Sant kompliet tgħid li x'hin hi qamet mill-art u ppruvat tidhol gewwa, sabet li l-konvenuta tostakolalha d-dhul; u allura bdew jiġġieldu;

Ir-relazzjonijiet bejn il-kontendenti kienu teži, u wisq probabbilment il-ġlieda saret għaliex it-tnejn. ċjoè tant Adelina Sant kemm il-konvenuta, riedu jiġġieldu;

Illi għalhekk, f'dan iċ-ċirkustanzi, ma jidherx xieraq li l-konvenuta tiġi ritenuta esklużivament responsabbli tad-danni li graw f'dik il-ġlieda; għaliex anki Adelina Sant kella parti fil-htija tal-ġlieda; u għalhekk, in bazi tal-art. 1094 tal-Kodiċi Ċivili, din il-Qorti sejra tiritjeni lill-konvenuta responsabbli fl-entità ta' żewġ terzi;

Ikkunsidrat;

Il-perit legali rritjena li l-konvenut ma kienx ħa ebda parti, u li hu ma kienx responsabbli għal ebda dannu, lan-

gas dawk a kariku ta' martu, peress li d-debiti tal-mara naxxenti "ex delicto" mhumieq a karigu tal-komunjoni. Dan hu konformi għall-gurisprudenza ta' dawn il-Qorti. Infatti, il-Qorti tal-Appell tal-Maestà Tagħha r-Regina, in re "Henry F. Mudle vs. Elena Dalli et.", fl-24 ta' April 1937, irriteniet illi:— "Id-dispożizzjoni tal-art. 1036 kapovers (illum art. 1372(2) Kod. Civ.) għandha t'fisser ukoll illi lanqas id-debiti għar-riparazzjonijiet ċivili derivanti minn reat kommess volontarjament minn mara miżżewġa ma għandhom ikunu a karigu tal-komunjoni, kif ma humieq dawk tar-raġel" (Kollez. Vol. XXIX-I-1578);

Għalhekk, it-talba tal-attur ma tistgħax tiġi milqugħa in kwantu diretta kontra l-konvenut Giovanni Buttigieg;

Ikkunsidrat, kwantu għall-entità tad-danni;

Id-danni pretiżi mill-attur jirrigwardaw (1) libsa ta' Adelina Sant; (2);

Omissis;

B'hekk id-danni kollha jammontaw għal £8. 5. 0d, li minnhom il-konvenuta għandha tħallas £5. 10. 0d;

Rat in-nota tal-appell tal-attur. u ċ-ċittazzjoni tiegħu li biha talab ir-revoka ta' dik il-parti tas-sentenza li biha għet miċħuda in parti t-talba tiegħu u fejn akkollat parti mill-ispejjeż tal-kawża lill-attur, billi tiġi konfermata għall-bqija; bl-ispejjeż tal-appell;

Omissis;

Ikkunsidrat;

L-appellant speċifika t-tliet aggravji minnu pretiżi sofferti bis-sentenza profferita mill-Qorti tal-Ewwel Grad. Dawn huma verbalizzati fol. 62;

Fuq l-ewwel aggravju, fis-sens illi l-konvenuta għandha tkun responsabbli nterament, u mhux biss għal żewġ terzi;

Din il-Qorti taqbel ma' dik tal-Ewwel Grad li l-konkluzjoni tal-perit adoperat fl-ewwel istanza mhijiex aċċettabbli. Dak il-perit issofferma ruħu żżejjed fuq l-aspett iżolat ta' xi partijiet tax-xhieda tal-konvenut bhala konfermanti, fil-fehma tiegħu, ix-xhiedet ta' mart l-attur u binthom Pina Sant (ara paġ. 45 nri. 1 u 2), mentri l-verità, fil-każ ta' fatti simili, li fihom generalment ix-xhieda prinċipali huma sospetti minhabba parzjalità, stante l-"esprit de famille", u li fihom il-kolluttazzjoni ma tkunx limitata għal tnejn, imma tkun generalizzata għal membri diversi tal-familja, ostili għal xulxin, għandha tkun riċerkata fil-valutazzjoni tal-isfond kollu taċ-ċirkustanzi anteedenti u konkomitanti, li mbagħad iservu għall-apprezzament ġust tax-xhiediet singoli;

Fir-rankuri preċedenti, li mbagħad jiskuppjaw fi ġlied, kull familja thoss li għandha raġun hi, u fil-ġlieda tad-diversi membri kull wiehed jara ruħu, "bene o male", bhala re-aġenti għall-ingustizzja u bhala aggreddit. Issa, meta wiehed iagra u jiżen sewwa d-diversi depożizzjonijiet f'din il-kawża kollha tal-interessati, ad eċċezzjoni ta' dik ta' Giuseppe Camilleri (li hi, però, pjuttost inkonkluziva), għandu jasal għall-konkluzjoni li l-membri kollha tal-familja waħda u l-oħra, dak inhar, inaspriti b'incidenti preċedenti, hargu għall-ġlied, kompriża mart l-attur, b'dan li l-konvenuta kienet aktar hafifa minnha, u fil-ġlieda hadet malajr is-sopravvent fuqha. Għalhekk ma jidherx affattu ċensurabbli l-gudizzju tal-Maġistrat in prima istanza fl-allokkazzjoni tal-htija, żewġ terzi l-konvenuta u terz mart l-attur, li għaliha żewġha qed jitlob id-danni;

Dwar it-tieni aggravju, fis-sens li r-riduzzjoni ta' 19s. 6d., magħmula għar-rigward tat-tliet partiti msemmija fis-sentenza, ma humiex ġustifikati;

Ikkunsidrat;

Fuq l-ammont ta' £3. 9. 6d, l-Ewwel Qorti. għar-raġunijiet minnha ndikati fis-sentenza appellata. għamlet riduzzjoni ta' 19s. 6d. in eżerċizzju tad-diskrezzjoni taqha. Hu ovvjju li f'ammont hekk żgħir, u fiċ-ċirkustanzi tal-każ, id-diskrezzjoni ma tistgħax tiġi eżerċitata hlief f'mod appros-

simattiv, u mhux bil-bilanċa awrea tal-alkemisti; u ma hemm xejn li jawtorizza lil din il-Qorti tgħid li r-riduzzjoni kien imissa kienet akbar jew iżgħar, għax l-istess ikun approssimattiv il-ġudizzju ta' din il-Qorti. F'dak is-sens ingħad "de minimis non curat praetor". Kienet altru li ġustifikata l-Ewwel Qorti li ma ordnax perizja għall-istima tad-danni, speċjalment f'kawżi fejn diġà kienu saru, u baqgħu jsiru, tant spejjeż għal meritu pjuttost żgħir; u anki l-ġudizzju ta' perit tekniku f'każ simili kien ikun approssimattiv;

Fuq it-tielet aggravju, fis-sens li l-ispejjeż tal-konvenut ma jmisshomx ġew karikati fuq l-attur;

Ikkunsidrat;

Dan il-gravam ma tantx jiftiehem. L-attur baqa' sokkombent vis-a-vis l-konvenut, għal raġunijiet lega'li ġa stabbiliti fil-ġurisprudenza nostrali, u mhux in bażi għal xi punt ta' dritt dubbjus jew gdid; u hija regola proċedurali li sokkombenti, meno f'każijiet speċjali, iħallas l-ispejjeż;

Għalhekk tiddeċidi;

Billi tiċhad l-appell u tikkonferma fil-meritu u fil-kap tal-ispejjeż is-sentenza appellata; bl-ispejjeż ta' din l-istanza kontra l-attur appellant.

Tmiem tal-Ewwel Parti
tal-Volum XLV
